

## ഭരണഘടനാ സംരക്ഷണ കൂട്ടായ്മ നൽകുന്ന പത്രക്കുറിപ്പ്

11 ഒക്ടോബർ 2020

ഇന്ത്യാ ഗവൺമെന്റിന് കീഴിലെ കേന്ദ്ര-സംസ്ഥാന സിവിൽ സർവ്വീസ് രംഗത്ത് നിന്ന് വിരമിച്ച ഉദ്യോഗസ്ഥരുടെ ഒരു കൂട്ടായ്മയാണ് ഞങ്ങളുടേത്. ഇന്ത്യൻ ഭരണഘടനയുടെ ആദർശങ്ങൾ ഉയർത്തിപ്പിടിക്കുന്ന സാമൂഹിക-സംസ്കാരിക മൂല്യങ്ങൾ പ്രചരിപ്പിക്കുക എന്നതാണ് ഞങ്ങൾ ലക്ഷ്യംവെക്കുന്നത്. അതേസമയം ഒരു കൂട്ടായ്മ എന്ന നിലയിൽ ഞങ്ങൾ ഒരു രാഷ്ട്രീയ പാർട്ടിയുമായും ചേർന്ന് നിൽക്കുന്നവരല്ല. മറിച്ച്, തികച്ചും നിഷ്പക്ഷമായും സമചിത്തതയോടുമുള്ള നിലപാടിൽ വിശ്വസിക്കുന്നവരാണ്.

ഇക്കഴിഞ്ഞ 2020 ഫെബ്രുവരി മാസത്തിൽ വടക്കുകിഴക്കൻ ഡൽഹിയിൽ നടന്ന ഭയാനകമായ കലാപത്തിൽ സംഭവിച്ച അക്രമവും ആളപായവും സമൂഹങ്ങൾക്കിടയിൽ ഉളവാക്കിയ വർഗ്ഗീയ ചേരിതിരിവുകളും ചില മൗലികമായ ചിന്തകളിലേക്ക് ഞങ്ങളെ നയിക്കുകയാണ്. ഇത് സംബന്ധിച്ച് കലാപത്തിന് മുൻപും, കലാപസമയത്തും, കലാപത്തിനുശേഷവും നടന്ന സംഭവവികാസങ്ങളെക്കുറിച്ച് ഒരു വിദഗ്ധസമിതി വസ്തുതാപരമായ അന്വേഷിക്കേണ്ടതുണ്ട്. പ്രസ്തുത കലാപത്തിന്റെ അന്വേഷണം ഡൽഹി പോലീസ് ഏറ്റെടുത്ത് നടത്തിയതു മുതൽ ഉയർന്ന് കേട്ട ശക്തമായ വിമർശനങ്ങൾ ഇത്തരത്തിലുള്ള ഒരു ആവശ്യത്തിന്റെ പ്രസക്തി വർദ്ധിപ്പിക്കുന്നു.

തൻമൂലം ഈ ആവശ്യത്തെ മുൻനിറുത്തി നീതിന്യായ-ഭരണനിർവഹണ തലത്തിൽ പ്രസിദ്ധി നേടിയ കോടതി ജഡ്ജിമാർ, പോലീസുദ്യോഗസ്ഥർ, സിവിൽ സർവ്വീസ് മേഖലയിലെ പ്രമുഖർ, തുടങ്ങിയവരുൾപ്പെട്ട ഒരു സമിതി രൂപീകരിച്ച് ക്രിയാത്മകമായ ഒരു അന്വേഷണം നടത്തേണ്ടത് അത്യന്താപേക്ഷിതമാണെന്ന് ഞങ്ങൾ കരുതുന്നു. ഇത്തരം ഒരു അന്വേഷണം ഡൽഹി കലാപവും അതിനുശേഷവും നടന്ന സംഭവവികാസങ്ങളുമായ് ബന്ധപ്പെട്ട് ഉയർന്നുവന്നിരിക്കുന്ന സംശയങ്ങൾക്കും അവ്യക്തതകൾക്കും ആശങ്കകൾക്കും ഒരു പരിഹാരമാകുമെന്ന് പ്രതീക്ഷിക്കാവുന്നതാണ്. ഈ വിഷയവുമായ് ബന്ധപ്പെട്ട് രാജ്യത്തിന്റെ ബഹുമാന്യമായ പദവികളിൽ ഇരുന്നുകൊണ്ട് നമ്മൾ അഭിമാനപൂർവ്വം ഓർമ്മിക്കുന്ന വിശിഷ്ട സേവനങ്ങൾ നാടിന് സമ്മാനിച്ച ചില വ്യക്തിത്വങ്ങളെ ഈ ഉത്തരവാദിത്വം ഏറ്റെടുക്കാൻ ഞങ്ങൾ ക്ഷണിക്കുകയാണ്.

1. ജസ്റ്റിസ് മദൻ ലോക്കർ, മുൻ സുപ്രീം കോടതി ജഡ്ജി (ചെയർപേഴ്സൺ).
2. ജസ്റ്റിസ് എ പി ഷാ, മുൻ മന്ത്രി, ഡൽഹി ഹൈക്കോടതി ജഡ്ജി, മുൻ ലാ കമ്മീഷൻ ചെയർമാൻ.
3. ജസ്റ്റിസ് ആർ എസ് സോധി, മുൻ ഡൽഹി ഹൈക്കോർട്ട് ജഡ്ജി.
4. ജസ്റ്റിസ് അജ്ഞന പ്രകാശ്, മുൻ പട്ടണ ഹൈക്കോടതി ജഡ്ജി.
5. ജി കെ പിള്ള, ഐഎഎസ്സ് (റിട്ട.), മുൻ കേന്ദ്ര ഗവൺമെന്റ് ഹോം സെക്രട്ടറി.
6. മീരാൻ ചദ്ര ബ്രോവാൻകർ, ഐപിഎസ്സ് (റിട്ട.), മുൻ ഡയറക്ടർ ജനറൽ, ബ്യൂറോ ഓഫ് പോലീസ് റിസർച്ച് ആന്റ് ഡവലപ്മെന്റ്, ഗവൺമെന്റ് ഓഫ് ഇന്ത്യ.

ഇവിടെ രൂപീകരിക്കപ്പെടുന്ന ഈ സമിതിയെ നമുക്ക് "ഡൽഹി കലാപാന്വേഷണ ജനകീയ സമിതി 2020: ഡൽഹി കലാപം ഫെബ്രുവരി 2020 - പശ്ചാത്തലം, സംഭവങ്ങൾ കലാപശേഷം എന്നിവയെ സംബന്ധിച്ചുള്ള ജനകീയാന്വേഷണം" (Citizens Committee on Delhi Riots of February 2020: Contexts, Events and Aftermath) എന്ന് വിളിക്കാം. പ്രസ്തുത കമ്മിറ്റിയുടെ ഉത്തരവാദിത്വം ഡൽഹിയിൽ നടന്ന കലാപവും അതിനുശേഷവും ഉടലെടുത്ത അടിസ്ഥാന സംഭവങ്ങൾ, ചുറ്റുപാടുകൾ, സങ്കീർണ്ണ വിഷയങ്ങൾ എന്നിവ സംബന്ധിച്ച രൂപരേഖ നിർമ്മിക്കുക എന്നതായിരിക്കും. അന്വേഷണത്തിന്റെ സാങ്കേതിക വശങ്ങൾ പ്രസ്തുത സമിതിക്ക് സ്വതന്ത്രമായ തീരുമാനിക്കാവുന്നതാണ്. ചുമതലയേറ്റശേഷം പന്ത്രണ്ട് ആഴ്ചകളുള്ളിൽ സമിതി സമഗ്രമായ അന്വേഷണ റിപ്പോർട്ട് സമർപ്പിക്കുന്നതായിരിക്കും.

സമിതിയുടെ നയ-രൂപരേഖ താഴെ നൽകുന്നു.

1. കലാപത്തിനുമുമ്പും കലാപസമയത്തുമുള്ള ഗവൺമെന്റ് ഏജൻസികളുടെ പ്രതികരണം അക്രമം, നിയമവ്യവസ്ഥ പുനസ്ഥാപിക്കൽ, അനുബന്ധ ഉത്തരവാദിത്വങ്ങൾ എന്നിവ നിറവേറ്റുന്നതിൽ എത്രത്തോളം ഫലപ്രദമായിരുന്നു എന്നത് സംബന്ധിച്ച അന്വേഷണം.
2. കലാപവുമായ് ബന്ധപ്പെട്ട് പോലീസിന്റെ പ്രതികരണവും ഇടപെടലും സമഗ്രമായ് വിലയിരുത്തുക.
3. മുഖ്യധാരാ മാധ്യമങ്ങളുടേയും സാമൂഹിക മാധ്യമങ്ങളുടേയും ഇടപെടലുകൾ വസ്തുതാപരമായരീതിയിലും നൂണപ്രചരണരീതിയിലും കലാപത്തിനുമുമ്പും കലാപസമയത്തും എങ്ങനെ സ്വാധീനമുളവാക്കി എന്നത് സംബന്ധിച്ചുള്ള അന്വേഷണം.
4. കലാപത്തിന്റെ ഇരകളായവർക്കുള്ള പുനരധിവാസം, അവശ്യസഹായമെത്തിക്കൽ, ആശ്വാസമേകൽ തുടങ്ങിയ കാര്യങ്ങളിൽ ഭരണസംവിധാനം എത്രത്തോളം പ്രതിജ്ഞാബദ്ധമായ് ഇടപെട്ടു എന്നത് സംബന്ധിച്ച അന്വേഷണം.

ഭരണഘടനാ സംരക്ഷണ കൂട്ടായ്മ മേൽ പറഞ്ഞ സമിതി സ്വതന്ത്രമായും, വസ്തുനിഷ്ഠമായും, സുതാര്യമായും, സ്വാധീനങ്ങൾക്ക് വഴങ്ങാതെയും ക്രിയാത്മകമായി മുമ്പോട്ടു പോകുമെന്ന് പ്രതീക്ഷിക്കുകയാണ്. സമിതിയുടെ അന്വേഷണങ്ങളുമായ് സഹകരിക്കുന്നവരോട് ബഹുമാനപൂർണ്ണവും, വ്യക്തിസ്വാതന്ത്രത്തിലധിഷ്ഠിതമായും, വിവരശേഖരണത്തിലെ സ്വകാര്യത ഉറപ്പു വരുത്തുകയും ചെയ്യുന്ന സമീപനം സ്വീകരിക്കും എന്നും സാക്ഷ്യപ്പെടുത്തുകയാണ്.

ഇത് സംബന്ധിച്ചുള്ള വിവരങ്ങൾക്കായ് [ccgenquiry10@gmail.com](mailto:ccgenquiry10@gmail.com) എന്ന ഈ-മെയിൽ വിലാസത്തിൽ ബന്ധപ്പെടാവുന്നതാണ്.